

## கிறிஸ்து பிறப்பு இரவில் திருப்பலி

### திருப்பலி முன்னுரை

இனியவர்களே! மீட்பராம் இயேசுவின் பிறப்பு பெருவிழா கொண்டாட்டத்திற்கு வந்துள்ள உங்கள் யாவரையும், குழந்தை இயேசுவின் இனிய நாமத்தில் அன்புடனே வாழ்த்துகின்றேன்.

பிறந்த நாள் நல்வாழ்த்துக்களை குழந்தை இயேசுவுக்கு பகிரும் இந்த இரவு உங்களுக்கும், உங்களது உறவுகளுக்கும் மகிழ்வு தரும் நல்ல இரவாக அமைய வாழ்த்துகின்றோம்.

அவருக்கு உகந்தவர்க்கு அமைதியைத் தரும் இந்த நல்ல காலத்திலே நல்ல ஆன்ம ஆயத்தத்தோடு, மகிழ்வுடனே வந்துள்ள உங்களுக்கும், உங்களது உறவுகளுக்கும், அமைதி பிறக்கட்டும் என வாழ்த்துகின்றோம்.

நமக்காக ஒரு குழந்தை தரப்பட்டது. அந்த குழந்தையின் வரவு பல மாற்றங்களைக் கொணர்ந்தது. வரலாற்றைக் கூட முன், பின் என பிரித்தது. வாழும் நம் வாழ்விலும் பல மாற்றங்களை இன்றும் தந்து வளப்படுத்துகின்றார். பிறப்பு தரும் அற்புதத்தை கண்டு, மகிழ்ந்து, அந்தப் பிறப்பினை கொண்டாடுவதோடு, எதற்காகப் பிறப்பு தரப்பட்டதோ அதனை உணர்ந்து, பிறரை வாழச் செய்ய நல்லதைச் செய்து வாழ்ந்து, பிறப்புக்கு அர்த்தம் கொடுக்க முன்வருவோம். வாருங்கள். பலியிலே இணைந்து கொண்டாடுவோம்.

### முதல் வாசக முன்னுரை: (எசாயா 9: 2-4,6-7)

காரிருளில் நடந்த மக்கள் மீது சுடர் ஒளி உதித்துள்ளது. எனவே மக்கள் மகிழ்ச்சியில் அக்களிக்கிறார்கள். ஏனெனில் இன்று நமக்கு மீட்பர் பிறந்துள்ளார். அவர் ஆட்சி வலிமை மிகுந்தது. அமைதி நிறைந்தது. நீதி செழித்தது, என்றும் நிலைபெயராதது என வரவிருக்கும் அரசரைப் பற்றி எசாயா இறைவாக்கினர் கூறும் வாசகத்திற்கு ஆர்வமுடன் செவிமெடுப்போம்.

### இரண்டாம் வாசக முன்னுரை: (தீத்து 2: 11-14)

கடவுளின் அருள் நம்மீது பொழியப்பட்டுள்ளது. இவ்வருளை வளப்படுத்த நாம் தீமையைக் களைய வேண்டும். ஏனெனில் இயேசுவின் மாட்சி வெளிப்படப் போகிறது. எனவே நாம் நம்மையே தூய்மையாக்க வேண்டும் என அறிவுறுத்தும் இவ்வாசகத்திற்குக் கவனமுடன் செவிமெடுப்போம்.

### இறைமக்களின் மன்றாட்டுக்கள்:

*பதில்: எல்லாம் வல்ல இறைவா, எங்கள் மன்றாட்டைக் கேட்டருளும்.*

1. மனுவுருவானவரே இறைவா! திருஅவை பொறுப்பாளர்கள் முன்னெடுக்கும் எல்லா சீர்திருத்த நடவடிக்கைகளிலும், அவர்களுக்கு பக்கபலமாக இருந்து திருஅவையை காலத்திற்கு ஏற்ப கொண்டு செல்ல, அருள்தர இறைவா உம்மை மன்றாடுகின்றோம்.

2. மனுவுருவானவரே இறைவா! மதவாத சக்திகளால், பாரதம் பின்தள்ளப்படாமல், ஆள்வோர் உண்மையோடும், நேர்மையோடும், மக்களை முன்னேற்றமான பாதையில் அழைத்துச் செல்ல, அருள்தர இறைவா உம்மை மன்றாடுகின்றோம்.

3. மனுவுருவானவரே இறைவா! பலியிலே பங்கேற்கும் நாங்கள், மகிழ்வோடும், மனஅமைதியுடனும் பயணிக்க அருள்தர இறைவா உம்மை மன்றாடுகின்றோம்.

4. மனுவுருவானவரே இறைவா! பல்வேறு காரணங்களினால், மகிழ்வையும் அமைதியையும் இழந்து அவநம்பிக்கை கொண்டோருக்கு, உம்முடைய ஆசீர் கிடைக்கப் பெறவும், தங்களது நம்பிக்கையில் உறுதிப் பெறவும், அருள்தர இறைவா உம்மை மன்றாடுகின்றோம்.

5. மனுவுருவானவரே இறைவா! கொண்டாட்டங்களில் மகிழும் நாங்கள், ஒன்றுபட்ட மனநிலையோடு, உறவோடும், உண்மை அன்போடு பயணிக்க, அருள்தர இறைவா உம்மை மன்றாடுகின்றோம்.

“கடவுள் அன்பாய் இருக்கிறார்!” 1 யோவா 04: 16

மறைத்திரு. அமிர்தராச சுந்தர் ஜா.

[info.arulvakku@gmail.com](mailto:info.arulvakku@gmail.com); + 91 944 314 0660; [www.arulvakku.com](http://www.arulvakku.com)